

30 ta' Ottubru, 1952.

Imhalled :

L-Onor. Dr. A. Magri, B.Litt., LL.D.

Rita Barker versus Charles Brincat

**Lokazzjoni — Mara — Domicilju — Żwieġ —
Komunjonj ta' l-Akkwisti — Separazzjoni Personali —
Mandat — Rappreżentanza Gudizzjarja —
Kera Eċċessiv — Rifuzjoni — Illegittimità tal-Persuna —
Art. 1360 u 1967 (2) tal-Kodiċi Ċivili, u art. 784 (a)
tal-Kodiċi tal-Proċedura Ċivili — Married Women's
Property Act, 1882.**

Il-mara għandha l-istess domicilju ta' żewġha, anki fil-każ li hija tkun separata minnu legalment.

L-effetti ċivili taż-żwieġ huma regolati mil-liġi tad-domicilju.

L-żwieġ iġib "ipso jure" l-komunjonj ta' l-akkwisti bejn il-miżżewġin fil-każ li ż-żwieġ ikun sar f'dawn il-Gżejjer bejn Maltin, u fil-każ li jkun sar anki bejn persuni li ma humiex Maltin imma li jkunu domiciljati f'dawn il-Gżejjer. F'kull każ ieħor il-preżunzjoni legali tal-komunjonj ta' l-akkwisti ma titwiedax "ipso jure", jekk ma tkunx giet stipulata espressament.

Fin-nuqqas ta' kitba taż-żwieġ, l-effetti ċivili taż-żwieġ rigward il-proprjetà bejn il-miżżewġin għandhom jigu regolati mil-liġi imperanti fil-lok tad-domicilju matrimonjali.

Għaldaqstant, jekk mara hija miżżewġa ma' raġel domiciljat fl-Ingilterra, l-effetti ċivili taż-żwieġ tagħha, rigward il-proprjetà, huma regolati mil-Married Women's Property Act, 1882'. U għalhekk, jekk dik il-mara tikri fond b'kera eċċessiv, l-azzjoni għar-rifuzjoni tal-kera zejjed li hija tkun halliet tmiss lilha u mhux lil żewġha.

Din l-azzjoni tmiss lill-mara, u mhux lir-raġel, anki skond il-Liġi Maltija, jekk il-haja tkun dovuta lilha wara s-separazzjoni personali li fiha kellu tort ir-raġel.

Skond il-Liġi Ingliża, il-mara na għandhix bżonn il-kunsens jew l-assistenza tar-raġel tagħha biex taġixxi; u skond il-Liġi Maltija, hija tista' taġixxi wehdedha mhux biss meta żewġha jkun imsiefer, imma anki meta hija legalment separata minnu.

Min huwa nkarikat biex jiekli hsieb tal-proprjetà ta' persuna msiefra, u jdaħhal il-kera ta' dik il-proprjetà, għandu jiġi kunsidrat bhala mandatarju tal-persuna msiefra f'dik l-amministrazzjoni, u bhala tali għandu l-poter jiddefendi lill-persuna msiefra f'kawża fejn

tintalab ir-rifużjoni ta' kera eċċessiv li hu jkun dakhal fl-isem tal-persuna maiefra, u huwa persuna lejittima biex jikkontesta dik it-talba.

Min iħallas kera iżjed mill-kera ġust għandu, skond il-liġi, id-dritt għar-rifużjoni tal-kera li jkun hallas eżjed.

Il-Qorti, — Rat l-att taċ-ċitazzjoni, li biha l-attriċi, premissi d-dikjarazzjonijiet opportuni u mogħtija l-provvedimenti meħtieġa, peress illi l-attriċi kienet kriet minn għand il-konvenut nomine kamra l-Gżira. Manoel Street, numru 94, bil-kera ta' £4 fix-xahar, kera li ħallset mit-12 ta' Novembru 1950 sal-11 ta' Marzu 1952, ammontanti għal £64; peress li b'sentenza tal-Board li jirregola l-Kera tal-5 ta' Marzu 1952 il-kera ta' dina l-kamra ġie f'fissat għal £10 fis-sena, u għalhekk l-attriċi ħallset lill-konvenut nomine £50. 13. 4 in eċċess ta' dak li kien dovut; talbet li l-konvenut fl-imsemmija kwalità jiġi kundannat iħallas u jirrifondi lill-attriċi l-imsemmi ammont ta' £50. 13. 4 dovut għall-kawżi fuq espressi. Bl-imghax legali minn notifika ta' dana l-att, bl-ispejjeż, u bl-ingunzjoni lill-konvenut biex jidher għas-subizzjoni;

Omissis;

Ikkunsidrat:

Illi l-kwistjoni l-aktar importanti sollevata mill-konvenut hija jekk t-azzjoni odjerna tikkompetix lill-attriċi jew lil żewġha. Għal dan l-iskop jeħtieġ li wieħed jeżamina fejn huwa d-domicilju ta' l-attriċi, għaliex minn dana d-domicilju jiddependi minn liema liġi għandhom jiġu regolati l-effetti civili taż-żwieġ tagħha;

Illi hu prinċipju magħruf li l-mara għandha l-istess domicilju ta' żewġha, anki f'każ li hija tkun legalment separata minnu (Kollez. XXVII—I—9 u XXIX—II—942);

Illi d-dispożizzjoni kontenuta fl-art. 1360 Kodiċi Civili, kif kostantement interpretata, hija applikabili biss fil-każ ta' żwieġ li jkun sar f'dawn il-Gżejjer be'n Maltin, u fil-każ ta' żwieġ anki bejn persuni mhux Maltin, li però jkunu domiciljati f'dawn il-Gżejjer (Kollez. XXIX—II—942); bil-konsegwenza li f'kull każ ieħor il-preżunzjoni tal-komunjoni ta' l-akkwisti kontempata fl-artikolu fuq ċitat ma titwieldx

“ipso jure”, iżda, biex ikun hemm dina l-komunjoni, jehtieg li jkun hemm stipulazzjoni espressa;

Illi mill-provi jirriżulta li d-domicilju ta' l-attriċi huwa fl-Ingilterra. Difatti ż-żwieġ tagħha, għad li sar Malta, kien ma' ruġel Inġliż arrwolat f'rigiment tal-Forzi Armati Britanniċi; wara seba' xhur żewġha siefer biex isegwi r-rigiment tiegħu, u ma għiex iżjed Malta. Allura bagħat għall-attriċi l-Ingilterra, fe'n hija baqgħet miegħu għal erba' snin; imbagħad, fis-sena 1947, hija talbet u otteniet mill-Qrati Inġliżi sentenza ta' separazzjoni personali a kawża ta' adulterju kommess minn żewġha, u rebbitlu £2. 10. 0 fil-ġimgha bħala manteniment għaliha u wliedha, li baqgħet tirċevihom sakemm żewġha spiċċa mir-rigiment. Ma jidherx li sal-lum żewġ l-attriċi biddel id-domicilju tiegħu; u konsegwentement anki l-attriċi għandha titqies domiciljata, bħalu, fl-Ingilterra;

Illi huwa wkoll prinċipju magħruf li fin-nuqqas ta' kitha taż-żwieġ (bħal ma hu l-każ tagħna) l-effetti ċivili taż-żwieġ rigward il-proprjetà bejn il-miżżewġin għandhom jiġu regolati mil-liġi imperanti fil-lok tad-domicilju matrimonjali (ara sentenza ċitata Kollez. XXIX—II—942); u peress li, fil-każ ta' l-attriċi, id-domicilju tagħha hu fl-Ingilterra, dawk l-effetti għandhom jiġu regolati mil-liġi Inġliża, jiġifieri mill-Married Women's Property Act, 1882, li dahal in vigore fl-1 ta' Jannar 1883 (sez. 23), u jiddisponi:— “A married woman shall, in accordance with the provisions of this Act, be capable of acquiring, holding and disposing, by will or otherwise, of any real or personal property as her separate property, in the same manner as if she were a ‘femme sole’, without the intervention of any trustee” (sez. 1 (1)); u aktar ‘il quddiem:— “A married woman shall be capable of entering into and rendering herself liable in respect of, and to the extent of, her separate property, on any contract, and of suing and being sued, either in contract, or in tort, or otherwise, in all respects, as if she were a ‘femme sole’, and her husband need not be joined with her as plaintiff or defendant, or be made a party to any action or other legal proceedings brought by or taken against her” (sez. 1 (2)); u fl-aħħarnett:— “Every woman who marries after the commencement of this Act shall be entitled to have and to hold

as her separate property, and to dispose in the manner aforesaid, all real and personal property which shall belong to her at the time of marriage, or shall be acquired by a devolve upon her after marriage" (sez. 2). Liema Att Imperjali ġie applikat anki fil-każ fuq riferit ;

Illi ġie pruvat li ż-żwieġ ta' l-attriċi sar disa' snin ilu, u hija kriet il-fond in kwistjoni fit-12 ta' Novembru 1950, jiġifieri wara li nferdet minn żewġha, bil-konsegwenza li l-azzjoni għar-rifużjoni tal-kera eċċessiv minnha mhallas tikkompeti lill-attriċi ;

Ikkunsidrat ;

Illi jekk anki kellha tkun applikabili l-Liġi Maltija, il-konklużjoni tibqa' l-istess ; għaliex si tratta ta' haġa dovuta lill-mara miżżewġa wara s-separazzjoni personali li fiha t-tort kien tar-raġel (Kollez. III, 461 u X, 827) ; u f'każ ta' adulterju, il-benakkwist tal-mara bla htija ma jiehux minnu r-raġel kolpevoli (art. 56 Kodiċi Ċivili) ;

Għalhekk l-azzjoni tmiss lill-attriċi, u tinsab proposta regolarment ;

Dwar, imbagħad, jekk l-attriċi tistax toqghod fil-kawża mingħajr l-assistenza jew il-kunsens tar-raġel żewġha, il-Qorti hija tal-fehma li dina l-eċċezzjoni hija anki mingħajr bażi. Difatti, skond il-liġi Ingliża, il-mara, biex taġixxi, ma għandhiex bżonn ta' żewġha ; u anki skond il-liġi tagħna, hija lista' taġixxi wehdedha, mhux biss għax żewġha msiefer, iżda wkoll għaliex hija tinsab legalment separata minnu (art. 784 (a) Procedura Ċivili) ;

Rigward, fl-aħharnett, l-eċċezzjoni li l-konvenut mhux persuna legittima biex jirrappreżenta lill-imsiefer Victor Brincat, hux, f'din il-kawża, il-Qorti tresserva li anki dina l-eċċezzjoni mhix fondata ; għaliex il-konvenut huwa, fit-termini tal-liġi, mandatariju ta' hux. Difatti, skond l-art. 1959 (Kodiċi Ċivili) ; "il-mandat, jew il-prokura, hu kuntratt li bih persuna tagħti lil persuna oħra s-setgħa li tagħmel xi haġa tagħha. Issa rriżulta li l-konvenut ġie inkarigat jiehu hsieb tal-postijiet, fosthom dak in kwistjoni, li minnhom hux Victor għandu porzjon indiviż ; u dan sal-punt li, meta l-mara ta' dan Victor kitbet lill-attriċi biex il-kera tagħtih lil huha, il-konvenut insisfa biex il-kera tħallsu lilu ; u hekk sar, kif ji-

dher mi-ricevuti ezibiti. Dan hu biżżejjed biex il-konvenut jiġi kunsidrat mandatarju ta' huh, u bhala tali għandu l-poter li jiddefendih f'kawża li għandha x'taqsam ma' l-oġġett tal-mandat (art. 1967 § 2 Kodiċi Civili). Difatti ma hemmx dubju li r-rifużjoni ta' eċċess ta' kera, oġġett ta' dina l-kawża, tidhol fil-mandat lilu konferit li jdaħħal l-istess kera. Del resto, il-konvenut ma pprotestax fil-proċedura quddiem il-Board tal-Kera li ma kienx mandatarju ta' huh (kif ġie mha' rek), anzi, skond il-verbal fuq riferit tas-27 ta' Gunju 1952, hu ammetta li fil-kers ta' dawk il-proċeduri huwa kien mandatarju ta' huh; u jekk hu hekk, l-attriċi tista' taġixxi kontra tiegħu, peress li d-dritt għall-imsemmija rifużjoni jidderiva preċiżement mill-fatt li, bis-sentenza tal-Board, il-kera ġust ġie iffissat ankas mill-kera miftihem u mhallas mill-attriċi;

Fil-meritu, il-konvenut ma qanqal ebda kontestazzjoni, la dwar id-dritt tar-rifużjoni u lanqas dwar is-somma rifondibili; u ma hemmx dubju li, ladarba l-attriċi hallset iżjed mill-kera ġust, għandha skond il-liġi d-dritt għar-rifużjoni mit-luba;

Għal dawn ir-ragunijiet;

Tirrespingi l-eċċezzjonijiet kollha opposti mill-konvenut nomine, u konsegwentement;

Tilqa' d-domanda ta' l-attriċi; bl-ispejjeż.
